

3 ta' Diċembru, 1997

Imhallfin:-

S.T.O. Joseph Said Pullicino B.A.(Hons.), LL.D. - President

Onor. Joseph D. Camilleri LL.D.

Onor. Joseph A. Filletti B.A., LL.D., A.R.Hist.S.

Dr. Alfred Mifsud

versus

Onorevoli Prim Ministru et

Drittijiet Fondamentali tal-Bniedem - Smigh Xieraq - Rikuża

*Ir-rikorrent allega li kienu ġew miksura d-dritt fundamentali tiegħu għall-smigh xieraq meta l-Qorti ta' l-Appell kif allura kkostitwita kienet ivaħdet it-talba tiegħu għar-rikuża ta' tnejn mill-Imhallfin sedenti fuq dik il-Qorti. Fil-kors tal-proċeduri kostituzzjonali l-ġudikanti fil-każ tar-rikorrent kienu nbidlu minhabba raġunijiet kompletament indipendenti mir-rikuża, u meta l-każ ġie deċiż, il-ġudikanti oriġinarjament rikuzati ma kinux fuq il-Qorti li tat is-sentenza. Għalhekk, il-Qorti Kostituzzjonali ddikjarat li l-meritu tar-rikors kien eżawrit u ma kienx il-każ li hija tinoltra ruhha aktar fil-kwistjoni. Għar-rigward ta' spejjeż ordnat li dawn kellhom jibqgħu bla taxxa bejn il-partijiet.*

Il-Qorti:-

Ghandu jiġi qabel xejn riprodott ir-rikors promotur biex jiġu sewwa identifikati u ppreċiżati l-aggravji kostituzzjonali ta' l-

appellanti biex ikunu jistgħu jigu kkunsidrati fid-dawl ta' l-iżviluppi proċedurali li sehnew wara li gie introdott l-appell u li direttament jinfluwixxu fuq il-meritu tiegħu;

“Illi huwa istitwixxa proċeduri kostituzzjonali fl-istess ismijiet quddiem din l-Onorabbli Qorti (Rikors 397/92 FGC) illi fihom talab, fost hwejjeg oħra, illi dik l-Onorabbli Qorti tiddikjara s-sentenza mogħtija mill-Qorti ta' l-Appell tad-29 ta' Ġunju, 1989 (*recte* 29 ta' Mejju, 1991) fil-kawża *Rosario Magri et vs Dottor Alfred Mifsud* kienet lesiva tad-dritt fundamentali ta' l-esponent għal smiġħ xieraq;

Illi s-sentenza impunjata kienet mogħtija mill-Qorti ta' l-Appell komposta minn S.T. il-Prim Imħallef Profs. Giuseppe Mifsud Bonnici u l-Imħallef Dr. Carmel A. Agius u Mħallef ieħor;

Illi in segwitu għas-sentenza ta' din l-Onorabbli Qorti tat-30 ta' Ġunju, 1993, f'dik il-kawża, gie interpost appell incidentali mill-esponent biex il-Qorti Kostituzzjonali tiddikjara s-sentenza fuq imsemmija mogħtija mill-Onorevoli Prim Imħallef Prof. Giuseppe Mifsud Bonnici, u l-Imħallef Carmel A. Agius kienet tikser id-drittijiet fundamentali ta' l-esponent;

Illi dan l-appell gie għas-smiġħ quddiem il-Qorti Kostituzzjonali komposta, fost oħrajn mill-Onorevoli Prim Imħallef Prof. Giuseppe Mifsud Bonnici u l-Imħallef Carmel A. Agius;

Illi għal din ir-raġuni l-esponent formalment irrikuża dawk iż-żewġ ġudikanti milli jisimghu u jiddeterminaw dak l-appell;

Illi bil-provvediment tat-3 ta' Ġunju, 1994, dawk iż-żewġ

gudikanti caħdu l-eċċezzjonijiet tar-rikużazzjoni u ordnaw illi s-smigh ta' l-appell ikompli quddiemhom fit-8 ta' Ġunju, 1994;

Illi huwa inkonċepibbli li jkunu l-istess gudikanti, l-Prim Imħallef Profs. Giuseppe Mifsud Bonnici u l-Imħallef Dr. Carmel A. Agius, illi jiddeterminaw jekk l-agir tal-Prim Imħallef Profs. Giuseppe Mifsud Bonnici u l-Imħallef Carmel A. Agius kienx jivvjola d-drittijiet fundamentali ta' l-esponent;

Illi huwa ugwalment inkonċepibbli li l-esponent għandu jidher u jagħmel is-sottomissjonijiet tiegħu lill-istess Imħallef illi huwa qiegħed jixli li vvjola d-drittijiet fundamentali tiegħu;

Illi barra minn hekk, l-esponent, li martu giet involuta f'litigazzjoni kontroversjali ma' l-Onor. Prim Imħallef personalment fuq materji ta' testment u eredita', stenna li l-istess gudikant jastjeni spontanjament milli jieħu konjizzjoni minn dak l-appell;

Illi ċ-caħda ta' l-eċċezzjoni tar-rikużazzjoni li fil-prattika tfisser illi l-Imħallfin ser ikunu l-Imħallfin tagħhom stess, tivvjola l-principju fundamentali tas-smigh xieraq protett mill-artikolu 39 tal-Kostituzzjoni ta' Malta u mill-artikolu 6 tal-Konvenzjoni Ewropeja tad-Drittijiet tal-Bniedem;

Premess dan kollu, l-esponent talab illi dik l-Onorabbli Qorti joghġobha tagħti kull provvediment xieraq biex tassikura t-twettiq tad-disposizzjonijiet fuq imsemmija fil-konfront tiegħ, fosthom illi tiddikjara li ċ-caħda ta' l-eċċezzjoni ta' rikużazzjoni magħmula miż-żewġ gudikanti fuq imsemmija fit-3 ta' Ġunju, 1994 tikser id-dritt fundamentali tas-smigh xieraq ta' l-esponent u li tordna li l-appell kostituzzjonali fuq imsemmi jinstema' minn Qorti li fiha l-

imsemmija żewg ġudikanti ma jiffirmawx parti, bl-ispejjeż”;

B'sentenza tas-6 ta' Ottubru, 1994, il-Prim'Awla tal-Qorti Ċivili fil-kompetenza tagħha kostituzzjonali, ċabdet it-talbiet kollha tar-rikorrent bl-ispejjeż kontra tiegħu. Minn din is-sentenza ir-rikorrent appella;

Utli li qabel teżamina l-aggravji ta' l-appellant, fid-dawl tal-konsiderazzjonijiet tas-sentenza appellata, din il-Qorti tagħmel is-segwenti osservazzjonijiet li jolqtu l-meritu u li fil-verità jwassluha biex ma tinoltrax ruhha f'eżami tal-motivazzjoni tas-sentenza appellata;

It-talba tar-rikorrent hi mmirata biex jiġi assigurat li hu jkollu smiġħ xieraq fil-proċeduri kostituzzjonali pendenti quddiem din il-Qorti fl-istess ismijiet fir-rikors li jġib in-numru 397/92 FGC. Qed jitlob infatti dikjarazzjoni f'dawn il-proċeduri illi l-fatt li f'dawk il-proċeduri l-Imħallfin ma laqghux l-eċċezzjonijiet ta' rikuża tiegħu kien jammonta għal vjolazzjoni tad-dritt fundamentali tiegħu għal smiġħ xieraq sancit bl-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropeja. Din id-dikjarazzjoni kellha twassal għal rimedju illi f'dawk il-proċeduri jiġi assigurat illi l-meritu ma jinstemax mill-Onorevoli Prim Imħallef Giuseppe Mifsud Bonnici u mill-Onorevoli Carmel A. Agius li kienu gew formalment rikuzati u li kienu rrifjutaw tali eċċezzjoni;

Issa jirriżulta bhala fatt, illi l-proċeduri quddiem din il-Qorti promossi bir-rikors numru 397/92 gew ittrattati u finalment konkjużi minnha b'sentenza tal-15 ta' Marzu, 1996 u dana meta l-Qorti kienet, għal raġunijiet għal kollox indipendenti mill-preżenti istanza, komposta minn President u żewg Imħallfin li ma kinux dawk

irrikuzati mill-appellanti. Indubbjament allura l-meritu tal-preżenti rikors in kwantu kien immirat biex jassigura li t-theddida tal-vjolazzjoni tad-dritt tar-rikorrent għal smiġh xieraq ma tavverax ruhha u tali dritt ma jiġix leż għe definittivament eżawrit għax għe sorspassat bl-eventi li bhala fatt assiguraw illi r-rikorrenti ma kellux raġuni għaliex jilmenta mill-komposizzjoni tal-Qorti li eventwalment iddecidiet il-vertenza;

Sewwa jingħad illi n-natura tal-preżenti rikors kostituzzjonali ma kinitx waħda mmirata biex il-Qorti ttipprovdi rimedju għal-leżjoni ta' dritt fundamentali li r-rikorrent kien diġa' attwalment sofra u li allura kien jispetta lil din il-Qorti li ttipprovdi jew rimedju xieraq billi tali vjolazzjoni tiġi rettifikata jew tagħti kumpens xieraq jew it-tnejn. Kien rikors immirat biex il-Qorti tipprevjeni għat-theddida tad-dritt fondamntali tar-rikorrent u allura r-rimedju neċessarjament kellu f'każ li tali theddida tirriżulta posittivament ikun indirizzat biex jassigura li tali leżjoni ma tavverax ruhha. Dan għaliex it-twettiq ta' disposizzjonijiet protettivi kien jestendi ukoll għall-allegazzjoni li d-dritt fundamentali protett mill-Kostituzzjoni kien ser jiġi vvjolat. Fi kliem testwali tal-Kostituzzjoni fis-subinciz 1 ta' l-artikolu 46 "li tkun qed jiġi jew x'aktarx ikun ser jiġi miksur". F'dawn il-każijiet it-twettiq ta' dawk id-disposizzjonijiet jiġi assigurat b'ordnijiet jew direttivi maħsuba biex jassiguraw li tali leżjoni ma tavverax ruhha. Din il-figura ta' *potential victim* hi ukoll prospettata fil-ġurisprudenza tal-Kummissjoni u tal-Qorti Ewropeja li tinterspreta l-konċett tal-vittima fl-artikolu 25 tal-Konvenzjoni u l-grad ta' interess ġuridiku li dan jeħtieġli jkollu biex ikun jista' jaġixxi. Fil-każ taht eżami, l-allegata theddida għad-dritt fundamentali ta' smiġh xieraq tar-rikorrent għet f'kull każ u indubbjament evitata mingħajr il-ħtieġa ta' tali ordnijiet jew direttivi minn din il-Qorti u għal raġunijiet indipendenti mill-volonta' tal-

kontendenti jew tal-persuni involuti fil-meritu - f'dan il-każ għalikanti - u anzi għal kollox estranji għalihom;

Eżawrit il-meritu, jibqa' biss x'jiġi deċiż, fiċ-ċirkostanzi partikolari ta' dan il-każ, il-kap ta' l-ispejjeż. Dan fis-sustanza. Għaliex fit-teorija s-sentenza appellata *ċaħdet it-talbiet tar-rikorrent*, wara li ddikjarat li l-fatt li l-Qorti Kostituzzjonali kienet irriġġettat l-eċċezzjonijiet ta' rikuża ma kienx jikkostitwixxi vjolazzjoni tad-dritt fundamentali tar-rikorrent għal smiġh xieraq. Dikjarazzjoni li biha r-rikorrent haż ruħu aggravat tant li minnha ppropona l-preżenti appell. Din il-Qorti hi pero' tal-fehma li fejn il-proċeduri kostituzzjonali jkunu tax-xorta preventiva biex jilqgħu kontra t-theddida tal-vjolazzjoni tad-dritt fundamentali u fejn dik it-theddida tiġi definittivament evitata - tkun xi tkun ir-raġuni - mhux il-każ li din il-Qorti tinoltra ruħha f'eżerċizzju purament akkademiku biex tiddetermina jekk agir jew ċirkostanza setgħux jew le kienu leżivi tad-dritt fundamentali li kieku dawn avveraw ruħhom. L-essenzjali hu li d-dritt fundamentali ta' l-individwu ikun ġie salvat. Naturalment sakemm dan l-istess individwu ma jkunx soffra xi danni reali u attwali bħala konsegwenza ta' tali theddida ta' vjolazzjoni tad-dritt fundamentali tiegħu. Danni li fil-każ taht eżami la jirriżultaw u lanqas huma indikati;

Il-Qorti tinnota ukoll illi f'materja ta' twettiq tad-disposizzjonijiet protettivi hi għandha latitudini wiesa' ta' kif tikkonduċi l-proċeduri biex tassigura rimedju xieraq u adegwat kontra l-vjolazzjoni tad-dritt fundamentali jew it-theddida ta' tali vjolazzjoni. Kif għandha ukoll latitudini mill-aktar wiesa' meta tiġi biex tagħti dawk l-ordnijiet, tohroġ dawk l-atti u tagħti dawk id-direttivi li tqis xierqa biex id-dritt fundamentali jitwettaq jekk il-vjolazzjoni jew it-theddida tagħha tkun firriżulta. F'materja ta'

harsien ta' drittijiet fundamentali, il-Qorti għandha allura tkun immotivata lejn il-finalita' ta' l-applikazzjoni u r-rimedju indikat bla ma tħossha marbuta bir-regoli stretti ta' procedura li jirregolaw proċedimenti ċivili kontenzjużi oħra. Hafna hu mħolli fl-arbitriju diskrezzjonali tal-Qorti li hi tenuta tagħxi b'ċelerita' biex tassigura l-harsien tad-drittijiet fundamentali. Raġġunt dak il-ghan, il-Qorti hi fil-liberta' li tiddisponi minn materji oħra inċidentali mhux deċiżi anke bl-applikazzjoni ta' kriterji ta' ekwita'. Dan japplika b'mod partikolari ukoll għall-kap ta' l-ispejjeż;

Għal dawn il-motivi il-Qorti tiddisponi minn dan l-appell billi tiddikjara li l-meritu tar-rikors promotur ġie, fil-mori tiegħu, definittivament eżawrit u konsegwentement ma tirrizultax il-htieġa li t-talba ta' l-appellanti tiġi finalment determinata minn din il-Qorti. Konsegwentement is-sentenza appellata tirrizulta li hija għal kollox ineffikaċi u ineseqwibbli billi l-proċeduri gudizzjarji li għaliha hi tirreferi ġew, fil-mori ta' dan l-appell, definittivament konkjużi quddiem Qorti li ma kinitx tinkludi l-gudikanti li tagħhom ir-rikorrent kien qed jitlob ir-rikuża. Fir-rigward tal-kap ta' l-ispejjeż din il-Qorti tiddegreta li mill-atti proċesswali hu ġust li dawn jibqgħu bla taxxa kemm fir-rigward ta' l-ispejjeż tal-prim'istanza kif ukoll fl-istadju ta' dan l-appell u f'dan is-sens u sa hawn biss qed tirriforma s-sentenza appellata. Dan għaliex il-meritu kien jinvolvi konsiderazzjonijiet ta' punti ta' dritt kostituzzjonali ta' ċerta rilevanza u novita'.

